

ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေး
ရန်ကုန်မြို့ရှိ ကျန်းမာရေးနှင့်အားကစားဝန်ကြီးဌာန ဧည့်ရိပ်သာ၌ ရခိုင်ပြည်နယ်
ကျန်းမာရေးဦးစီးဌာနမှူး ဒေါက်တာကြည်လွင် ဦးဆောင်သောအဖွဲ့နှင့် တွေ့ဆုံ၍
ရခိုင်ပြည်နယ်တွင် ကျန်းမာရေးစောင့်ရှောက်မှုလုပ်ငန်းများ
ယခုထက်ပိုမိုထိရောက်စွာဆောင်ရွက်နိုင်ရေး တွေ့ဆုံမှာကြားဆွေးနွေး

ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေးသည် ဇန်နဝါရီလ (၁၄)ရက်နေ့ မွန်းလွဲ (၂:၀၀) နာရီတွင် ရန်ကုန်မြို့ရှိ ကျန်းမာရေးနှင့်အားကစား ဝန်ကြီးဌာန ဧည့်ရိပ်သာ၌ ရခိုင်ပြည်နယ် ကျန်းမာရေးဦးစီးဌာနမှူး ဒေါက်တာကြည်လွင် ဦးဆောင်သောအဖွဲ့နှင့်တွေ့ဆုံ၍ ရခိုင်ပြည်နယ်တွင် ကျန်းမာရေးစောင့်ရှောက်မှုလုပ်ငန်းများ ယခုထက်ပိုမိုထိရောက်စွာဆောင် ရွက်နိုင်ရေးနှင့် တစ်ဖက်နိုင်ငံမှပြန်လည် ဝင်ရောက်လာသူများ လက်ခံခြင်းကိစ္စတွင် ကျန်းမာရေးလုပ်ငန်းများဆောင်ရွက်လျက်ရှိမှု အခြေအနေများနှင့် ပတ်သက်၍ တွေ့ဆုံမှာကြားဆွေးနွေးခဲ့သည်။



ထိုသို့တွေ့ဆုံမှာကြားရာတွင် ပြည်ထောင်စုဝန်ကြီးမှ ရခိုင်ပြည်နယ်တွင်နေထိုင်သူ အားလုံး၏ ကာကွယ်ဆေးထိုးလွှမ်းခြုံမှု ယခုထက်ပိုမိုမြင့်မားရေး၊ တီဘီရောဂါ၊ အိပ်ချ်အိုင်ဗွီ/ အေအိုင်ဒီအက်စ်ရောဂါ၊ သွေးလွန်တုပ်ကွေးရောဂါအစရှိသည့် ကူးစက်ရောဂါဖြစ်ပွားမှုလျော့ ချရေး၊ ပြည်သူများ၏ ကျန်းမာရေးအသိပညာယခုထက်ပိုမိုမြင့်တင်ရေး၊ ခက်ခဲဝေးလံဒေသများ တွင် ရွေ့လျားဆေးခန်း (Mobile Clinic) များဖြင့် စနစ်တကျ

ကျန်းမာရေးစောင့်ရှောက်မှု ယခုထက်ပိုမိုပေးနိုင်ရေး၊ လုပ်ငန်းဆောင်ရွက်မှုများ၏ ထိရောက်မှုကိုစနစ်တကျဆန်းစစ်ခြင်း၊ သုံးသပ်ခြင်းများပြုလုပ်၍ ပိုမိုကောင်းမွန်အောင်ဆောင်ရွက်နိုင်ရေးနှင့် စစ်တွေဆေးရုံကြီးအား အဆင့်မြှင့်တင်ရေး စသည့်ကိစ္စရပ်များအပြင် တစ်ဖက်နိုင်ငံမှပြန်လည်ဝင်ရောက်လာသူများကို လက်ခံမည့်နေရာများတွင် ကျန်းမာရေးစစ်ဆေးပေးခြင်း၊ ကာကွယ်ဆေးထိုးနှံပေးခြင်း၊ ကိုယ်ဝန်ဆောင်စောင့်ရှောက်ပေးခြင်း၊ အာဟာရပြည့်ဝမှုအခြေအနေကို တိုင်းတာခြင်း၊ ကျန်းမာရေးအသိပညာပေးခြင်း စသည့်လုပ်ငန်းများ၊ ယာယီနေထိုင်မည့်နေရာတွင် ဆေးပေးခန်း (သို့မဟုတ်) ကျေးလက်ကျန်းမာရေးဌာန ဖွင့်လှစ်နိုင်ရေး၊ တစ်ကိုယ်ရေသန့်ရှင်းရေး၊ ပတ်ဝန်းကျင်သန့်ရှင်းရေးနှင့် ယင်လုံအိမ်သာသုံးစွဲရေး၊ အမှိုက်များစနစ်တကျစွန့်ပစ်ရေး၊ စနစ်တကျလူနာလွှဲပြောင်း ကုသပေးနိုင်ရေး၊ ဆေးဝါးနှင့်ဆေးပစ္စည်းများ ထောက်ပံ့ပေးနိုင်ရေး စသည့်အချက်များကိုအသေးစိတ် မှာကြားခဲ့ပြီး စီမံချက်အသွင်ဖြင့် ဆောင်ရွက်နေမှုများကို ထပ်မံအားပြည့်၍ အမြန်ဆုံးအကောင်အထည်ဖော်ဆောင်ရွက်ပြီး လုပ်ငန်းများကို အသင့်အနေ ထားဖြစ်စေရေး မှာကြားခဲ့သည်။



တွေ့ဆုံပွဲသို့ ကျန်းမာရေးနှင့်အားကစားဝန်ကြီးဌာန အမြဲတမ်းအတွင်းဝန် ပါမောက္ခ ဒေါက်တာသက်ခိုင်ဝင်း၊ ရခိုင်ပြည်နယ် ကျန်းမာရေးဦးစီးဌာနမှူး၊ ဒေါက်တာကြည်လွင်၊ စစ်တွေပြည်သူ့ဆေးရုံကြီးမှ လက်ထောက်ဆေးရုံအုပ် ဒေါက်တာခင်မောင်သန်း၊ ပြည်နယ် ဒုတိယကျန်းမာရေးဦးစီးဌာနမှူး၊ ဒေါက်တာသီဟအောင်နှင့် တာဝန်ရှိသူများတက်ရောက် ခဲ့ကြသည်။